

## رسول اللہ صلی اللہ علیہ وسلم کا ذوقِ ادب

مولانا محمد نذیر خان

استاذ جامعہ محمدیہ، اسلام آباد

ادب، رخِ اخلاق کے جمال اور زبانِ انسانی کی شیرینی اور مٹھاس کا نام ہے۔ یہی وہ چیز ہے جو ایک طرف زبانِ انسانی سے نکلنے والے الفاظ و کلمات کو حسن اور زینت بخشتی ہے، تو دوسری طرف اس کی تہذیب و ثقافت، رہن سہن، اور بود و باش کی عکاسی کرتی ہے، مختصر یہ کہ کسی بھی قوم کی تہذیب و تمدن، اخلاقی قدریں، ماحول کا معیار اور اس کے معاشرہ کی فکری بلندی یا پستی جانچنے کے لئے ادب ایک آئینہ کا کام دیتا ہے۔

رسول اللہ صلی اللہ علیہ وسلم کی ذات والا صفات چونکہ مجمعِ المحاسن اور خوبیوں کا مجموعہ تھی اور آپ صلی اللہ علیہ وسلم کی زبان مبارک حق تعالیٰ جل شانہ کی ترجمان، نیز قرآن کریم اور سنت کے ذریعہ بگزی اور راہِ حق سے بھٹکی انسانیت کو راہِ راست پر لانے اور فرسودہ تہذیبوں کے ظلمت کدہ میں اسلام و ایمان کی ابدی سعادتوں کی قندیلیں روشن کرنا بھی آپ صلی اللہ علیہ وسلم کی ذمہ داری اور فرض منصبی تھا۔ اس لئے جہاں آپ صلی اللہ علیہ وسلم کی دعوت کے لئے فکر انگیز ہونا ضروری تھا، وہاں آپ کا اسلوب دعوت، طرزِ گفتار کا بھی اثر انگیز ہونا لازم تھا، جس میں ایک طرف صدق و یقین کی روشنی ہو تو دوسری طرف اس کے حرفِ حرف، لفظ لفظ میں زبان و ادب کی چاشنی، نیز اپنے سواغیروں کو عجم (گوئے) سمجھنے اور کہنے والے عربوں پر اتمامِ حجت کے لئے بھی یہ ضروری تھا۔ وہ آپ کی دیگر خوبیوں، کریمانہ اخلاق، محبت بھرا برتاؤ، صدق و امانت کی بلندی، دیانت و معاملات کی صفائی سمیت خوبصورت طرزِ گفتار اور فصیح و بلیغ اندازِ تکلم کے سامنے بھی سجدہ ریز ہونے پر مجبور ہو جائیں، اس لئے اللہ سبحانہ و تعالیٰ نے آپ صلی اللہ علیہ وسلم کی شخصیت مبارک کو جہاں دیگر اوصاف و کمالات سے موقع فرمایا تھا، وہاں آپ صلی اللہ علیہ وسلم کی زبان مبارک، لسانِ صدق، وحی الہی کی ترجمان کو علم و ادب اور شیریں گفتاری کی ایسی صفت و دلچت فرمائی تھی کہ جہاں آپ کی دلکش اور خوبصورت گفتگو، سنہرے الفاظ اور لعل و گہر سے بھی قیمتی کلمات سامعین کی سماعتوں میں رس گھولتے تھے، وہاں مخالف سے مخالف بھی آپ کی گفتگو سننے کے بعد یہ کہنے

## کانک قد خلقت کما تشاء

یایوں کہیے:

خطبے ہیں کہ ساون کے اٹتے ہوئے دریا

نبی اکرم صلی اللہ علیہ وسلم گا ہے بگا ہے اپنے اوپر اس نعمت خداوندی کا تشکر بھرے لہجہ میں اظہار کرتے ہوئے فرمایا کرتے تھے: ”آذنبی ربی فاحسن تأدیبی“ (۱) ”میرے پروردگار نے مجھے علم و ادب سے نوازا پس خوب نوازا“ اور واقعہ بھی یہی ہے کہ دست قدرت کی فیاضی اور نوازش نے اپنے حبیب پاک مصطفیٰ صلی اللہ علیہ وسلم کو علم و ادب کے بے مثال اور لازوال خزانے عطا فرما رکھے تھے، چنانچہ نبی اکرم صلی اللہ علیہ وسلم فرماتے تھے: ”مجھے جو ام الکلم عطا کیا گیا ہے“۔ (۲) یعنی آپ صلی اللہ علیہ وسلم کی زبان اقدس سے نکلنے والے جملے بسا اوقات بڑے مختصر ہوا کرتے تھے، لیکن ان میں علوم و معرفت کے کئی کئی خزانے پنہاں ہوا کرتے تھے۔ امیر المؤمنین سیدنا کریم اللہ وجہ فرماتے ہیں کہ: ”رسول اللہ صلی اللہ علیہ وسلم کی فصاحت و بلاغت کا یہ عالم تھا کہ میں نے عربی ایسی وسیع زبان کا بھی خوبصورت جملہ، حسین ضرب الشئ اور معنی خیز محاورہ ایسا نہیں سنا، جو میں نے رسول اکرم صلی اللہ علیہ وسلم کی زبان سے ایک بار یا کئی بار نہ سنا ہو“۔ (۳) ظاہر ہے کہ جب آپ صلی اللہ علیہ وسلم کی فصاحت و بلاغت کا یہ عالم ہے کہ سیدنا علی المرتضیٰ جیسے زبان داں اور امام لغت بھی اس پر حیرت اور استعجاب کا اظہار کر رہے ہیں تو مجھ جیسے طالب علم کی کیا مجال ہو سکتی ہے کہ وہ رسول اللہ صلی اللہ علیہ وسلم کے علم و ادب کے بحر بیکراں میں اترنے کی کوشش کرے؟ اس لئے آپ صلی اللہ علیہ وسلم کے مبارک کلام سے ”ادب“ کے موتی چن کر اہل علم کے علمی ذوق کے گلے کی مالا جپنا میرے جیسے ناقص العلم، سیاہ کار کے بس کا روگ نہیں، بلکہ یہ تو ان اہل علم و فضل کا منصب ہے، جو علم و عمل کے ساتھ زبان و بیان کے اسلوب سے بھی خوب واقف اور شناسا ہوں، رہا یہ ذرہ بے قیمت، طالب علم تو

نہ گلم نہ برگ سبزم نہ درخت سایہ دارم در حیرتم دھقال بچہ کار کشت مارا

تاہم اس سرسبز و شاداب اور سدا بہار گلستان کی سیر سے دور رہ کر بھی گزارہ نہیں، بلکہ یہاں تو وہ شخص بھی خوش نصیب ہے جس کو گلستان نبوت کی کسی چھوٹی سی گلی، کسی پھول کی پگھٹری، کسی لہلہاتے صنوبر کی شاخ، کسی مشک بار جمیلی، کسی عطر افزاء یا سبب کی ایک ہلکی سی مہک بھی نصیب ہو جائے، بلکہ جن کانٹوں نے اس باغ نبوی صلی اللہ علیہ وسلم کی حفاظت و سیکورٹی کا فریضہ سرانجام دیا، وہ بھی صدر رشک جنت اور قابل افتخار ہیں کیونکہ:

پھولوں کے ساتھ وہ بھی پلے ہیں بہار میں!

اس لئے اپنی کم علمی، بے مائیگی اور بے عملی کے صدمہ اعتراف کے باوجود بھی آقائے دو جہاں کے اس گلستان سے

چند کلیاں اٹھانے اور پھر انہیں اپنے نلمہ اعمال میں سجا کر ”ذریعہ نجات“ اور ”سامان سعادت“ بنانے کی کوشش کروں گا۔ اور اپنے تئیں اس خوش فہمی میں مبتلا رہوں گا کہ:

ملا ہے جب سے ہمیں نقش پا محمدؐ کا خزانے بیچ نظر میں زمانے بھرے ہوں  
کا لکا پر شاد نے کیا خوب کہا:

گر شمس و قمر کو کوئی ہاتھوں پہ اٹھائے کونین کی دولت کو وہ دامن میں چھپائے  
پھر کا لکا پر شاد سے پوچھے کہ تو کیا لے! نعلین محمدؐ کو وہ آنکھوں سے لگا لے!

پس اسی مقصد کے تحت رسول اکرم صلی اللہ علیہ وسلم کی زبان اقدس سے نکلنے والے چند ”موتی“ ملاحظہ فرمائیں۔

1..... صحیح بخاری و مسلم کی روایت کے مطابق سیدنا انس بن مالک رضی اللہ عنہ کے ماں شریک چھوٹے بھائی اور حضرت ابو طلحہ کے بیٹے ”عمر“ نے نصیر نامی ایک پرندہ پال رکھا تھا، (اردو میں اسے بلبل کہا جاتا ہے) جس سے وہ کھیلتے تھے، رسول اللہ صلی اللہ علیہ وسلم اس عمر بن ابی طلحہ سے اکثر دل لگی فرمایا کرتے تھے۔ وہ پرندہ مر گیا، یا کہیں اڑ کر چلا گیا، جس کی وجہ سے عمر بن ابی طلحہ کافی رنجیدہ دکھائی دینے لگے، تو رسول اکرم صلی اللہ علیہ وسلم نے ازراہ دل لگی ان سے فرمایا: یا ابا عمیر! ما فعل النغیر؟ (۴) (ابو عمیر! اس بلبل کا کیا بنا؟) اب بظاہر دیکھنے میں یہ ایک مختصر سی حدیث ہے، جس کے کل حروف بیس سے زائد نہیں، لیکن محدثین کرام رحمہم اللہ نے اس سے ایک سو مسائل نکالے ہیں، چنانچہ مشہور محدث علامہ نوویؒ فرماتے ہیں:

”زبان نبوت سے نکلے ہوئے ان الفاظ سے کئی مسائل مستنبط ہوتے ہیں، جن میں سے چند ایک یہ ہیں:  
جس کی اولاد نہیں، اس کی بھی کنیت رکھنا جائز ہے، مزاح کرنے کی گنجائش ہے، گفتگو میں بلا تکلف بیعت بندی ممنوع نہیں۔“ (۵)

2..... اسی طرح ایک دفعہ رسول اکرم صلی اللہ علیہ وسلم نے صحابہ کرامؓ کو چند نصیحتیں فرمائیں، مثلاً: ہمیشہ اللہ تعالیٰ سے خیر و عافیت مانگو، اور دشمن سے ڈر بھیڑ ہونے کی تمننا مت کرو، آخر میں فرمایا: خوب سمجھ لو کہ جنت تلواروں کے سائے میں ہے، اب حدیث کا یہ مختصر جملہ ”اعلموا ان الجنة تحت ظلال السیوف“ (۶) پڑھنے اور لکھنے میں انتہائی مختصر ہے اور واقعہ الفاظ کے اعتبار سے کوئی زیادہ طویل نہیں، لیکن اس مختصر الفاظ کے پیچھے علوم و معرفت کے کئی خزانے چھپے ہوئے ہیں چنانچہ امام قرطبی فرماتے ہیں:

”نبی کریم صلی اللہ علیہ وسلم کی زبان نبوت، لسان صدق سے نکلا ہوا یہ مختصر سا جملہ انتہائی مختصر اور نفیس، جامع ہونے کے ساتھ ساتھ فصاحت و بلاغت کی بھی کئی اقسام پر مشتمل ہے، چنانچہ اس میں ایک طرف زبان و ادب کی چاشنی، الفاظ کی شیرینی اور لہجہ کی مٹھاس ہے تو دوسری طرف جہاد پر لٹنے والے بے پایاں

اجرد و ثواب، شوق شہادت کی ترغیب، دشمن سے لڑنے کا طریقہ، تلواروں کے استعمال کا انداز، نیز ایسے مواقع پر مل کر لڑنے کے فوائد اور کئی طرح کے مسائل پنہاں ہیں۔“ (۷)

3..... ایک جگہ ارشاد فرمایا: مؤمن مؤمن کا آئینہ ہوتا ہے۔ (۸) اہل علم فرماتے ہیں کہ: رسول اللہ ﷺ نے اپنے اس مختصر سے ارشاد مبارک سے کئی معاشرتی بیماریوں کا علاج فرمایا ہے۔

1..... جس طرح آئینہ عام حالات صاف اور شفاف ہوتا ہے، اسی طرح ایک مسلمان کا دل بھی دوسرے مسلمان کے بارے میں صاف اور شفاف رہے۔

۲..... جس طرح آدمی جب آئینہ کے سامنے کھڑا ہوتا ہے، تو وہ خاموشی سے اُسے اس کا عیب دکھاتا ہے، لیکن جب وہ سامنے سے ہٹ جائے تو آئینہ پکار کے نہیں بتلاتا اسی طرح مومن کو بھی چاہئے اگر دوسروں میں کوئی عیب دیکھے انتہائی خاموشی سے اسی کو بتائے اور اس کے علاوہ اوروں میں اس کی غیبتیں کرتا نہ پھرے۔

۳..... جس طرح آئینہ عیب دکھاتا ہے اسی طرح اگر دیکھنے والے میں عیب نہ ہو، تو وہ اس کے حسن دکھانے میں بھگن سے کام نہیں لیتا، پس مومن کی نظر بھی ہمیشہ اپنے بھائی کی کمی کوتاہیوں پر نہ ہو، بلکہ وہ اس کی خوبیوں کو بھی دیکھے۔

۴..... جس طرح آئینہ پرانے عیب بار بار نہیں دکھاتا، اسی طرح مومن کے بھی شایان شان نہیں کہ وہ کسی دوسرے مومن بھائی کے پرانے عیب یاد دل کر اُسے عار دلانے۔

نبی اکرم صلی اللہ علیہ وسلم اپنی گفتگو میں بسا اوقات ایسی خوبصورت اور بلیغ تشبیہات اور مثالیں بیان فرماتے تھے کہ جہاں وہ مشل لہ (جس کی مثال دی جا رہی ہے) کے عین مطابق ہوتی، وہاں ادب کے بھی اعلیٰ معیار پر فائز ہوتیں اور با ذوق قاری چودہ صدیوں کے بعد بھی ان میں موجود چاشنی، شیرینی اور تازگی کو محسوس کر لیتا ہے اور دادِ تحسین دیئے بغیر نہیں رہ سکتا، مثلاً: یہ ایک عام معاشرتی اصول ہے کہ شادی کے لئے اچھے خاندان اور شریف گھرانے کا انتخاب کیا جانا چاہیے اور بُرے افراد اور خاندانوں سے رشتوں کا بندھن نہیں جوڑنا چاہیے، کیونکہ ایسے افراد سے رشتہ داری کے بعد عموماً رشتوں کا تقدس برقرار نہیں رہتا، بلکہ بسا اوقات ایسے رشتے وبال جان اور لوہے کے پنے ثابت ہوتے ہیں، جنہیں اُگلنے جینی ہے، نہ نکلنے، نبی اکرم صلی اللہ علیہ وسلم نے اس معاشرتی اصول کو کتنی خوبصورتی سے بیان فرمایا: ارشاد نبوی صلی اللہ علیہ وسلم ہے: خبردار! کوڑے پر اگنے والے سبزہ (کی رنگینی اور شادابی سے دھوکہ میں مت آؤ بلکہ اس سے بچو! صحابہؓ نے پوچھا: یا رسول اللہ! کوڑے پر اگنے والا سبزہ کیا ہے؟ تو آپ صلی اللہ علیہ وسلم نے فرمایا: برے خاندان کی خوبصورت عورت۔ (۹)

۲..... حضرت انجھہ مشہور صحابی ہیں، غضب کے حدی خوان تھے اور ان کی آواز میں بلا کا جادو تھا، ایک دفعہ انہوں نے حدی خوانی شروع کر دی اور حضرات ازواج مطہرات امہات المؤمنینؓ اونٹوں پر سوار تھیں، جس سے ظاہر ہے کہ

اونٹوں کی رفتار میں تیزی آگئی، اس لئے آپ ﷺ نے فرمایا: ارجحہ! اذرا خیال سے، کیونکہ اونٹوں پر نازک آگینے رکھے ہوئے ہیں۔ (۱۰) (آپ صلی اللہ علیہ وسلم نے کتنی خوبصورت تشبیہ دی)۔

۳..... ایک دفعہ فرمایا: تمام لوگ باہم کنگھی کے دانتوں کی طرح برابر ہیں۔ (۱۱)

نیز جس طرح آپ صلی اللہ علیہ وسلم کی اپنی گفتگو مبارک انتہائی شستہ، مدلل، سلیس اور پر مغز ہوتی تھی اسی طرح آپ صلی اللہ علیہ وسلم اچھی گفتگو، جو معنی خیز جملوں پر مشتمل ہو اور ایسے اشعار جو حکمت سے لبریز ہوں پسند فرماتے تھے، چنانچہ آپ صلی اللہ علیہ وسلم ہی کا ارشاد مبارک ہے: ”بلاشبہ بعض گفتگو جادو اثر ہوتی ہیں اور بعض اشعار حکمت سے بھرے ہوئے ہوتے ہیں۔“ (۱۲)

حضور سرور کونین صلی اللہ علیہ وسلم کو حسن کلام، حسن سیرت اور حسن عادت و اخلاق کی طرح حسن منظر بھی بہت پسند تھا، چنانچہ شمال کبریٰ میں ابو نعیم، ابن سنی اور فیض القدر کے حوالہ سے لکھا ہے: حضرت سعد بن عباسؓ کہتے ہیں: رسول اللہ صلی اللہ علیہ وسلم کو سبز و شاداب منظر، رواں پانی کو دیکھنا بہت اچھا لگتا تھا (۱۳) اور قریب قریب یہی بات سیدنا انس بن مالکؓ نے بھی کہی ہے۔ (۱۴)

نبی اکرم صلی اللہ علیہ وسلم کا ذوق شعر و سخن:..... سیرت و تاریخ کی کتب سے معلوم ہوتا ہے کہ رسول اللہ صلی اللہ علیہ وسلم کے تین مخصوص شعراء تھے جن سے آپ صلی اللہ علیہ وسلم شاعرانہ خدمات لیا کرتے تھے، ان میں سے پہلے سیدنا حسان بن ثابتؓ ہیں۔ یہ نبی کریم صلی اللہ علیہ وسلم کی نعت خوانی کے ساتھ کفار کی یادہ گونیوں کا جواب بھی دیا کرتے تھے، ان کا مشہور قصیدہ، سیرت و احادیث کی تقریباً اکثر کتب میں مذکور ہے۔ چنانچہ نبی اکرم صلی اللہ علیہ وسلم حضرت حسانؓ سے فرماتے تھے: ”ان (کفار) کی بدزبانی کا جواب دو، جبریل بھی تمہارے ہم نوا ہیں۔“ ایک بار دعایت ہوئے فرمایا: ”اے اللہ! جبریل کے ذریعہ حسان کی مدد فرما۔“ ام المومنین حضرت عائشہ صدیقہؓ فرماتی ہیں: ”حضرت حسان کے لئے مسجد نبوی صلی اللہ علیہ وسلم میں منبر لگا دیا جاتا، جس پر وہ بیٹھ کر اشعار پڑھا کرتے تھے۔“ (۱۵)

دوسرے صحابی سیدنا عبداللہ بن رواحہؓ ہیں، آپ کفار کو عار دلانے والے اشعار پڑھا کرتے تھے، ام المومنین حضرت عائشہ صدیقہؓ کہتی ہیں: ”جب عبداللہ بن رواحہ نے اشعار پڑھے تو آپ صلی اللہ علیہ وسلم نے فرمایا: تم بہت اچھے شعر پڑھتے ہو۔“ فتح مکہ کے موقع پر حضور صلی اللہ علیہ وسلم کے سامنے یہ شعر پڑھتے ہوئے جا رہے تھے:

خلوا بنی الکفار عن سبیلہ      الیوم نصر بکم علی تنزیلہ  
ضربا ی نزل الہام عن مقلبہ      وی نزل الخلیل عن خلیلہ (۱۶)

یعنی ”اے کفار کے بچو، رسول اکرم صلی اللہ علیہ وسلم کے راستہ سے ہٹ جاؤ، (کیونکہ) آج کے دن ہم ان کی آمد پر

تمہیں ایسی مار ماریں گے کہ جو کھوپڑیوں کو سروں سے جدا کر دے گی اور دوست کو اس کا دوست بھلا دے گی۔“

سیدنا عمرؓ کے منع کرنے پر آپ صلی اللہ علیہ وسلم نے فرمایا: رہنے دو عمر، ابن رواحہ کے الفاظ کفار کے دلوں میں تمہارے نیزوں سے بھی سخت لگتے ہیں۔ (۱۷)

تیسرے صحابی حضرت کعب بن مالکؓ ہیں یہ کفار کو قتال و جہاد سے خوفزدہ کرنے والے اشعار پڑھا کرتے تھے۔ (۱۸) نبی اکرم صلی اللہ علیہ وسلم کا منظوم کلام:..... آپ صلی اللہ علیہ وسلم شاعر نہ ہی شاعری آپ کے شایان شان تھی، تاہم آپ صلی اللہ علیہ وسلم شاذ و نادر طور پر کبھی کبھار شعر پڑھا کرتے تھے، عموماً دوسروں شعراء کے اشعار بطور تلتذذ کے پڑھتے تھے، غزوہ احد کے موقع پر جب آپ کی انگلی مبارک زخمی ہوئی اور خون مہنے لگا تو آپ صلی اللہ علیہ وسلم نے یہ پڑھا:

هل أنت إلا اصبع دميث وفي سبيل الله ما لقيت (۱۹)

یعنی ”تم ایسی انگلی ہو، جو راہ خدا میں زخمی ہو کر خون آلود ہو گئی ہے۔“

فتح الباری اور جمع الوسائل میں لکھا ہے کہ یہ شعر عبداللہ بن رواحہؓ کا ہے۔ (۲۰) ملا علی قاری فرماتے ہیں کہ: اگر یہ شعر آپ صلی اللہ علیہ وسلم کا اپنا ہوتا بھی کوئی حرج نہیں، کیونکہ ایک آدھے شعر سے آدمی شاعر نہیں کہلاتا۔ (۲۱) نیز غزوہ حنین میں جب تیروں کی بارش ہو رہی تھی اور صحابہ کرامؓ وقتی طور پر پیچھے ہٹ گئے تھے تو آپ صلی اللہ علیہ وسلم مرزا نہ دارا آگے بڑھتے ہوئے یہ جرز پڑھ رہے تھے:

أنا النبي لا كذب أنا ابن عبد المطلب (۲۲)

”میں عبدالمطلب کا بیٹا اور سچا رسول ہوں۔“

ام المؤمنین حضرت عائشہ صدیقہؓ فرماتی ہیں کہ: نبی اکرم صلی اللہ علیہ وسلم کبھی کبھار یہ مصرعہ پڑھا کرتے تھے:

وبأنيك بالأخبار من لم تزود

پورا شعر یوں ہے:

ستبدى لك الايام ما كنت جاهلا وبأنيك بالأخبار من لم تزود

”ایام زمانہ تمہارے سامنے وہ خبریں ظاہر کریں گے جن سے تم بے خبر تھے اور تمہارے پاس خبریں لے کر وہ لوگ آئیں گے، جنہیں تم نے زاوراہ دے کر نہیں بھیجا ہوگا۔“ (۲۳)

نبی اکرم صلی اللہ علیہ وسلم اور مجلس شعر و سخن:..... نبی اکرم صلی اللہ علیہ وسلم مختلف اوقات میں صحابہ کرامؓ سے اشعار پوچھتے، سنتے اور ان پر تبصرہ بھی فرماتے، چنانچہ سیدنا کعب بن زبیر، فتح مکہ کے بعد آنحضرت صلی اللہ علیہ وسلم کی خدمت میں حاضر ہو کر مشرف بہ اسلام ہوئے، تو آپؐ نے نبی اکرم صلی اللہ علیہ وسلم کی مدح میں وہ لافانی قصیدہ کہا، جس کی عربی

ادب میں آج بھی گونج سنائی دیتی ہے، قصیدہ کا حسین مطلع یہ ہے:

بانت سعاد فقلبي اليوم مبتول متيمم أنرها، لم يفل مكبول (۲۳)

یعنی ”سعاد جدا ہوئی پس آج میرا دل غمزہ، پشمرہ اور ایسی گھٹن میں ہے، جس کا کوئی مداوا نہیں۔“

نبی اکرم صلی اللہ علیہ وسلم نے اپنی چادر کندھے سے اتار کر ان کو انعام میں دے دی، یہ چادر ان کے ہاں بڑے عرصہ تک رہی، بعد میں سیدنا امیر معاویہؓ نے ان کے بیٹوں سے بیس ہزار درہم میں خریدی، چنانچہ خلفاء بنو امیہ عیدین کے موقع پر اسے پہنا کرتے تھے۔

حضرت جابرؓ بن سمرہؓ کہتے ہیں کہ: میں رسول اللہ صلی اللہ علیہ وسلم کی مجلس میں سو سے زائد بار بیٹھا ہوں، آپ صلی اللہ علیہ وسلم کے صحابہ کرامؓ مسجد میں زمانہ جاہلیت کے واقعات بیان کرتے، اشعار پڑھتے اور آپ صلی اللہ علیہ وسلم انہیں سن کر مسکرا دیتے (۲۵)۔ سیدنا انس بن مالکؓ فرماتے ہیں کہ حضور اکرم صلی اللہ علیہ وسلم ایک مرتبہ قبیلہ خزرج کے لوگوں کی مجلس میں تشریف فرما تھے، تو آپ صلی اللہ علیہ وسلم نے ان سے قیس بن حطیم کا قصیدہ سننا چاہا، مجلس میں کسی نے وہ قصیدہ سنانا شروع کر دیا، جب وہ اس شعر پر پہنچے:

أجاد لناهم يوم الحديقة حاسراً كأن يدي مخراق لاعب

یعنی ”میں حدیقہ کے دن ننگے سر (جنگی ٹوپی اور لباس کے بغیر) تلوار ہاتھ میں لئے دشمنوں سے ایسے لڑ رہا تھا، جیسا کہ میرا ہاتھ ایک کہنہ مشق، تجربہ کار کھلاڑی ہے۔“

یہ شعر سن کر نبی اکرم صلی اللہ علیہ وسلم نے اس شخص سے پوچھا: واقعہ وہ ایسا ہی لڑا تھا؟ تو ثابت بن قیس نے کہا: خدا کی قسم! واقعہ یہ ہمارے خلاف اسی طرح ہی لڑا تھا۔ (۲۶)

حضرت شرید بن سوید اشقیؓ کہتے ہیں کہ: میں ایک سفر میں رسول اللہ صلی اللہ علیہ وسلم کا ردیف تھا، آپ صلی اللہ علیہ وسلم نے مجھ سے امیہ بن صلت کے اشعار سنانے کی فرمائش کی، میں سناتا رہا اور آپ صلی اللہ علیہ وسلم مزید، مزید فرماتے رہے، یہاں تک کہ میں نے پورے سو شعر سنا ڈالے۔ (۲۷)

امیہ بن صلت مخضرمی شاعر تھا، زمانہ جاہلیت میں یہ توراہ، انجیل و دیگر آسمانی صحائف کا عالم تھا۔ بہت بڑا زاہد تھا، خطوط کے شروع میں ”باسمک اللہم“ سب سے پہلے اس نے لکھنا شروع کیا تھا، عیسائیوں کے دیگر علماء کی طرح آپ صلی اللہ علیہ وسلم کی بعثت سے آشنا ہونے کے باوجود ایمان نہ لاسکا، ملا علی قاری فرماتے ہیں کہ: نبی اکرم ﷺ نے جب امیہ کا یہ شعر:

ذالك النعماء والفضل ربنا فلا شي، أعلی منك حمداً و مجداً

یعنی ”اے ہمارے پروردگار یہ سب تیری نعمتیں اور فضل ہے اور تجھ سے بڑھ کر تعریف اور بزرگی کا لائق کوئی نہیں۔“

تو آپ صلی اللہ علیہ وسلم نے فرمایا: یہ تو ایمان لانے کے قریب تھا۔ ایک بار فرمایا: اس کے شعر تو مسلمان ہو گئے تھے، لیکن اس کا دل کافر رہا۔ (۲۸)

نبی اکرم صلی اللہ علیہ وسلم کا پسندیدہ شعر:..... لبید عربی زبان کا مشہور شاعر گزرے ہیں۔ زمانہ جاہلیت اور اسلام دونوں میں ان کی شرافت بڑی مشہور تھی، بڑی لمبی عمر پائی، مورخین نے لکھا ہے کہ وفات کے وقت یہ ۱۴۰ یا ۱۵۷ سال کے تھے خود ہی اپنی اس عمر دراز کے بارے میں کہا کرتے تھے:

ولقد سئمت من الحياة وطولها وسؤال هذا الناس كيف لبید؟ (۲۹)  
یعنی ”تحقیق میں دو باتوں سے سخت اکتا گیا ہوں، ایک تو اپنی دراز عمر اور اوپر سے ان لوگوں کا (بار بار) پوچھنا کہ (اب) لبید کا کیا حال ہے؟“

ان کا یہ شعر: ”ألا كل شي. ما خلا الله باطلا“ (خبردار! اللہ کے سوا ہر چیز فانی ہے) نبی اکرم صلی اللہ علیہ وسلم کو بے حد پسند تھا، چنانچہ صحیح بخاری کی روایت کے مطابق آپ صلی اللہ علیہ وسلم نے فرمایا: لبید نے کتنی سچی بات کہی ہے۔ (۳۰)  
پورا شعر یوں ہے:

ألا كل شي، ما خلا الله باطلا و كل نسيم لا محالة زائل  
یعنی ”خبردار! اللہ کے سوا ہر چیز فانی ہے اور ہر عیش ختم ہونے والی ہے۔“

نبی اکرم صلی اللہ علیہ وسلم نے ادب کو نہ صرف پسند فرمایا، بلکہ اپنی امت کو بھی اس کے حصول کی ترغیب دی، چنانچہ ارشاد نبوی صلی اللہ علیہ وسلم ہے: ”کوئی بھی والد اپنی اولاد کو علم و ادب سکھانے سے بڑھ کر کوئی تحفہ نہیں دے سکتا۔“ آپ صلی اللہ علیہ وسلم کے اس ارشاد مبارک اور مزاج عالی کا اثر تھا، کہ صحابہ کرام میں سے کئی حضرات کا ذوق ادب بہت مشہور اور نمایاں ہوا کرتا تھا، چنانچہ آپ صلی اللہ علیہ وسلم کی رفیقہ حیات، صدیقہ کائنات سیدہ عائشہؓ کے ذوق ادب کا یہ عالم تھا کہ آپ کو صرف لبید کے ایک ہزار اشعار یاد تھے اور یہ تعداد دوسرے شعراء کے اشعار کے مقابلے میں بہت کم تھی۔ (۳۱)

سیدنا عمر فاروقؓ تو ادب کا بڑا لطیف اور نفیس شوق رکھتے تھے۔ چنانچہ علامہ جاحظ نے لکھا ہے کہ: ایک دفعہ آپؓ کی مجلس میں اوسیر کا یہ واقعہ کسی نے سنایا کہ: اس سے کسی نے پوچھا: دلکش منظر کون سا ہوتا ہے؟ تو اوسیر نے جواب میں کہا: ”قصور أبيض في حدائق خضر“ (سرسبز و شاداب باغات میں سفید گل کا منظر) سیدنا عمرؓ نے اس پر فوراً ہی عدی بن زیاد عبادی کا یہ شعر پڑھا:

كدمي العاج في المحارب أو كالبيض في الروض زهرة مستنير (۳۲)



یعنی ”جیسے محراب میں عجاج کے نشانات یا مسکراتے پھولوں کے باغ میں سفید گل ہوتا ہے۔“

حضرت ابن عباسؓ فرماتے ہیں کہ: ایک دفعہ سیدنا عمرؓ نے مجھ سے پوچھا: آپ سب سے بڑے شاعر کے شعر پڑھتے ہیں؟ میں نے پوچھا وہ کون ہیں؟ آپ نے زہیر کا ایک شعر پڑھا اور فرمایا: ان کے اشعار میں نامانوس الفاظ، یا چمچیدگی نہیں ہوتی اور نہ ہی وہ مدح سرائی میں استحقاق سے بڑھ کر مبالغہ کرتے ہیں۔ ابن عباسؓ کہتے ہیں کہ: اس کے بعد مجھ سے شعر سنانے کی فرمائش کی اور میں سنا تا رہا، اور اسی گلِ خب میں صبح ہو گئی۔ (۳۳)

ایک دفعہ منبر پر تشریف فرما تھے کہ لوگوں سے کسی ایک آیت کی تفسیر پوچھی، سارا مجمع خاموش رہا، ایک بوڑھے نے اس کا مطلب بتا دیا اور ساتھ ہی دلیل کے طور پر ابو بکر ہذیلی کا شعر بھی پیش کیا، جس پر سیدنا عمرؓ نے فرمایا: زمانہ جاہلیت کی شاعری سے تعلق قائم رکھو، کیونکہ اس میں تمہاری کتاب قرآن کریم کے الفاظ کے معانی اور تفسیر مل جاتی ہے۔ (۳۴)

سیدنا عباسؓ کو تو ادب سے جنون کی حد تک لگاؤ تھا، پڑھتے پڑھتے تھک جاتے تو کسی کے اشعار کا دیوان اٹھا لیتے اور فرماتے: تمہیں اگر قرآن پاک کی کسی آیت کے معنی سمجھنے میں دشواری پیش آئے تو اس کے معانی جاہلیت کے اشعار میں تلاش کرو، کیونکہ وہ عرب کا دیوان اور معیار ہے۔ (۳۵)

ایک دفعہ یاد نے اپنے بیٹے کو امتحان کے لئے سیدنا امیر معاویہؓ کی خدمت میں بھیجا، سیدنا امیر معاویہؓ نے امتحان لیا تو وہ تمام فنون میں بڑا ماہر نکلا، البتہ اسے اشعار یاد نہ تھے، اس پر امیر معاویہؓ نے زیاد کو لکھا:

”تمہیں کس چیز نے اس کو شعر و شاعری سکھانے سے روکا ہے؟ خدا کی قسم! شعر کی وجہ سے تو سرکش آدمی

نیک، بخیل اور کجسوخ شخص بنی اور بزدل آدمی بہادر اور شجاع بن جاتا ہے۔“ (۳۶)

ادبی ذوق کے یہ چند نمونے تھے ورنہ سلف صالحین کی ادبی خدمات سے تاریخ کے صفحات بھرے پڑے ہیں، موجودہ زمانے میں دوسرے شعبوں کی طرح یہ شعبہ بھی اپنے ان حقیقی وارثوں اور قدردانوں کا منتظر ہے، جو اسے قلم فروشوں کی، شاہوں کی قصیدہ خوانی یا فکری آوارگی اور حیا سوز کہانیوں کے تحت الٹری سے نکال سکیں، گو کہ اس میدان میں اب بھی چند اہل علم، اہل قلم، مقدور بھر کاوشیں کر رہے ہیں۔

..... حوالہ جات .....

- (۱)..... کشف الخفاء للعجلونی: ۱ / ۷۲ (۲)..... الصحيح للإمام مسلم، کتاب المساجد ومواضع الصلاة، رقم الحديث: 523 (۳)..... البيان والتبيين (۴)..... الحديث أخرجه البخاري في صحيح، كتاب الأدب، باب الإنبساط إلى الناس، حديث نمبر: 5778 ومسلم في صحيحه، كتاب الأدب: ۲ / ۲۱۰ (۵)..... شرح النووي على مسلم: ۲ / ۲۱۰ (۶)..... صحيح مسلم كتاب الجهاد،

حدیث نمبر: 4517(۷).....ملخص من تكمله فتح الملهم: 32/3(۸).....سنن أبي داود، باب  
 النصيحة: 4918(۹).....شمائل كبرى: 229/4(۱۰).....صحيح بخاري، كتاب الأدب، باب  
 المعارض: 6211(۱۱).....مسند الشهاب القضاعي، رقم الحديث: 186(۱۲).....صحيح  
 بخاري باب أخطبه: 5146(۱۳).....شمائل كبرى: 232/4(۱۴).....سبيل الهدى بحواله سنن  
 كبرى: 232/4(۱۵).....صحيح مسلم: 301,300/2(۱۶).....مسند أنس بن مالك: 1257  
 صحيح ابن حبان: 4521(۱۷).....سنن النسائي: 2893(۱۸).....طحاوي: 72/2 شمائل كبرى:  
 131/4(۱۹).....صحيح بخاري مع فتح الباري: 225/7(۲۰).....فتح الباري:  
 225/7(۲۱).....جمع الوسائل: 36-37(۲۲).....صحيح بخاري كتاب الجهاد و سير، باب من قاد  
 دابة غيره، رقم الحديث: 2864(۲۳).....طبقات ابن سعد: 383/1 و سنن ترمذي كتاب الأدب،  
 باب ماجاء في إنشاد الشعر: 2848(۲۴).....سيرت ابن هشام، باب قلوب كعب على الرسول:  
 503/2(۲۵).....طبقات ابن سعد: 382/1(۲۶).....الأغاني: 163/2(۲۷).....جمع الوسائل:  
 44(۲۸).....جمع الوسائل: 44(۲۹).....الروض الأنف، باب حديث نقض صحيفه: 350/3  
 30).....صحيح بخاري كتاب الأدب، صحيح مسلم: 239/2(۳۱).....سيرت أم المؤمنين عائشة  
 للعلامة النلوي(۳۲).....البيان والتبيين: 200/1(۳۳).....الأغاني: 147/2(۳۴).....الشعر والشعراء:  
 93/1(۳۵).....العقد الفريد: 124/6 تاريخ أدب الجاهلي: 118/1(۳۶).....العقد الفريد: 124/6  
 تاريخ أدب الجاهلي: 118/1، ومصادر الشعر الجاهلي، الفصل الأول: 201/1

☆.....☆.....☆

یہ کورس خاص طور پر پیدائش ٹیسٹس "سی" کو  
 3 ماہ میں "نیگیٹو" کر دیتا ہے۔  
 مزید "جگر" کے تمام امراض میں مؤثر ترین کورس  
 ہے جو چند روز میں مریض کو تازہ دم کر دیتا ہے

پریکٹیشنرز حضرات رابطہ کریں

042-38477326  
 0332-8477326

# کرسر جگر (کورس)

(پریکٹیشنرز حضرات رابطہ کریں)

## حکیم حافظ سید محمد احمد (لاہور)